

ജില്ലയുടെ വിദ്യാഭ്യാസമുന്നേറ്റം; സർക്കാർനടപടിയിൽ സംഘടനകൾ രണ്ട്തുട്ടിൽ

കെ ടി ഷമീർ

മലപ്പുറം: വിജയഭേരി, സ്കൂൾ സമയമാറ്റം, ഭാഷാ വിഷയങ്ങളോടുള്ള സമീപനം എന്നീ വിഷയങ്ങളിൽ സർക്കാർ നിലപാട് ജില്ലയെ തകർക്കാനുള്ളതാണെന്ന് കെ.എസ്.ടി.യുവും കെ.പി.പി.എച്ച്.എയും ജില്ലാപഞ്ചായത്തും പറയുമ്പോൾ അതിനെ പ്രതിരോധിക്കാൻ കെ.എസ്.ടി.എയും ഇടതുസംഘടനകളും രംഗത്ത്. ആരോപണ പ്രത്യാരോപണങ്ങൾ മുറുകുമ്പോൾ ജില്ലയിലെ താളംതെറ്റുന്ന അധ്യയനത്തെക്കുറിച്ച് രക്ഷിതാക്കളും വിദ്യാർത്ഥികളും കടുത്തആശങ്കയിൽ.

ജില്ലാ പഞ്ചായത്ത് 2001ൽ നടപ്പാക്കിയ വിജയഭേരി പദ്ധതികൊണ്ട് ജില്ലയിലെ എസ്.എസ്.എൽ.സി വിജയശതമാനം 33ൽ നിന്ന് 76 ശതമാനമായി വർദ്ധിച്ചു. എസ്.എസ്.എൽ.സിയെ കൂടാതെ ഹയർസെക്കൻഡറി തലത്തിലും മെഡിക്കൽ, എൻജിനീയറിങ് പ്രവേശനപരീക്ഷയിലും ഉന്നതവിജയം കൈവരിക്കാൻ ജില്ലക്കു സാധിച്ചു. മലപ്പുറത്തിന്റെ അഭിമാനകരമായ ഈ നേട്ടത്തിനുപിന്നിൽ ജില്ലാപഞ്ചായത്തും വിജയഭേരി പദ്ധതിയുമാണെന്നതിൽ ആർക്കും തർക്കമില്ല. എന്നാൽ വിജയഭേരി ജില്ലാ കോ-ഓഡിനേറ്റർമാരുടെ ഡെപ്യൂട്ടേഷൻ റദ്ദാക്കിയാണ് സർക്കാർ മലപ്പുറത്തെ പരീക്ഷാവിജയം ആഘോഷിച്ചത്.

ഇത് ഇടതുസർക്കാരിന്റെയും മുഖ്യമന്ത്രി വി എസ് അച്യുതാനന്ദന്റെയും മലപ്പുറം ജില്ലയോടുള്ള നിഷേധമനോഭാവമാണെന്നാണ് ആരോപണം. മുമ്പ് പ്രതിപക്ഷ നേതാവായിരിക്കുമ്പോൾ മലപ്പുറത്തെ കുട്ടികൾ പരീക്ഷ—ജയിക്കുന്നതു കോപ്പിയടിച്ചാണെന്ന വി എസിന്റെ പ്രസ്താവന ഏറെ വിമർശനങ്ങൾക്കിടയാക്കിയിരുന്നു.

വിജയഭേരിപദ്ധതി തുടങ്ങിയശേഷം എസ്.എസ്.എൽ.സി വിജയത്തിൽ മലപ്പുറത്ത് 43.62 ശതമാനം വർധനവുണ്ടായി. ഈ ഉയർച്ച വിജയഭേരി പദ്ധതിയുടെ ഭാഗമായാണെന്ന് ജില്ലാ പഞ്ചായത്ത് പ്രസിഡന്റ് ആണയിടുന്നു.

വിജയഭേരി ജില്ലാ കോ-ഓഡിനേറ്റർമാരായ സലീം കരുവമ്പലം, ഉമ്മർ അറക്കൽ, കെ ടി അഷ്റഫ്, ടി സലീം എന്നിവരുടെ സേവനമാണ് സർക്കാർ റദ്ദാക്കിയത്. ഇവർ സൗകര്യമൊരുക്കുന്നതിന്റെ പേരിൽ ആനുകൂല്യങ്ങൾ കൈപറ്റുകയാണെന്നാണ് പ്രധാന ആരോപണം.

ജില്ലാപഞ്ചായത്ത് പ്രതിപക്ഷനേതാവ് വി വി ഗോപിനാഥ്, കെ.എസ്.ടി.എ ജില്ലാകമ്മിറ്റി എന്നിവരാണ് കോ-ഓഡിനേറ്റർമാർക്കെതിരെ ആരോപണമുയർത്തിയിരിക്കുന്നത്. ഇതിനെതിരെ ജില്ലയിലെ മുഴുവൻ വിജയഭേരി സ്കൂൾ കോ-ഓഡിനേറ്റർമാരും കഴിഞ്ഞദിവസം മലപ്പുറത്ത് യോഗംചേർന്ന് പ്രമേയം പാസാക്കിയിരുന്നു.

കോ-ഓഡിനേറ്റർമാരുടെ സേവനം പിൻവലിച്ചുനടപടി പുനപ്പരിശോധിക്കണമെന്നും പദ്ധതി ഊർജസ്വലമാക്കണമെന്നും ആവശ്യപ്പെട്ടു.സ്കൂൾ പഠനസമയം രാവിലെ എട്ടുമുതൽ ആക്കിയ സർക്കാർ തീരുമാനവും ജില്ലയിൽ ഏറെ പ്രതിഷേധത്തിനിടയാക്കി. പാഠ്യപദ്ധതി പരിഷ്കരണ സമിതിയുടെ നിർദ്ദേശത്തിന്റെ അടിസ്ഥാനത്തിലാണ് സ്കൂൾസമയം മാറ്റുന്നത്.

സ്കൂൾ സമയമാറ്റം മദ്റസാവിദ്യാഭ്യാസത്തെ തകർക്കലാണെന്നു സമസ്തയടക്കം വിവിധ മതസംഘടനകളും മുസ്ലിംലീഗും ആരോപിച്ചിരുന്നു . സർക്കാർ തീരുമാനത്തിനെതിരെ സമസ്ത കേരള ഇസ്ലാംമത വിദ്യാഭ്യാസ ബോർഡ് ജൂലൈ 18ന് സെക്രട്ടേറിയറ്റ് മാർച്ച് നടത്താൻ തീരുമാനിച്ചിട്ടുണ്ട്. അറബിക്, ഉർദു, സംസ്കൃതം എന്നീ ഭാഷകളെ സ്കൂളിൽ നിന്നൊഴിവാക്കാനും പാഠ്യപദ്ധതി പരിഷ്കരണം കാരണമാവും. ഇതിനെതിരെ കെ. എ.ടി.എഫ് കഴിഞ്ഞ 20ന് ജില്ലയിലെ 18 കേന്ദ്രങ്ങളിൽ മാർച്ചും ധർണയും നടത്തിയിരുന്നു.